

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyē kiṣkindhākāṇḍē*

**॥ dvādaśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ dvādaśaḥ sargaḥ ॥

śrīrāmēṇa saptasālavṛkṣāṇāṃ bhēdanam śrīrāmasyājñayā  
sugrīvēṇa kiṣkindhāyāmāgatya vālinō yuddhāyāhvānam yuddhē  
tataḥ parājitasya tasya mataṅgavanē palāyanam tatra  
śrīrāmēṇa tasya samāśvāsanam tadabhijñānārtham galē  
gajapuṣpīlatāṃ nikṣipyā tasya punaḥ prēṣanam ca

ētacca vacanam śrutvā  
sugrīvasya subhāṣitam |  
pratyayārtham mahātējā  
rāmō jagrāha kārmukam ॥ 4.12.1 ॥

sa gṛhītvā dhanurghōram  
śaramēkaṃ ca mānadaḥ |  
sālamuddiśya cikṣēpa  
pūrayan sa ravairdiśaḥ ॥ 4.12.2 ॥

sa viṣṣṭō balavatā  
bāṇaḥ svarṇapariṣkṛtaḥ |  
bhittvā sālān giriprastham  
saptabhūmiṃ vivēśa ha ॥ 4.12.3 ॥

sāyakastu muhūrtēna  
 sālān bhittvā mahājavaḥ |  
 niṣpatya ca punastūrṇaṃ  
 tamēva pravivēśa ha || 4.12.4 ||

tān dṛṣṭvā sapta nirbhinnān  
 sālān vānarapuṅgavaḥ |  
 rāmasya śaravēgēna  
 vismayam paramaṃ gataḥ || 4.12.5 ||

sa mūrdhnā nyapatad bhūmau  
 pralambikṛtabhūṣaṇaḥ |  
 sugrīvaḥ paramaprītō  
 rāghavāya kṛtāñjaliḥ || 4.12.6 ||

idaṃ cōvāca dharmajñaṃ  
 karmaṇā tēna harṣitaḥ |  
 rāmaṃ sarvāstraviduṣāṃ  
 śrēṣṭhaṃ sūramavasthitam || 4.12.7 ||

sēndrānapi surān sarvāṃ -  
 stvaṃ bāṇaiḥ puruṣarṣabha |  
 samarthaḥ samarē hantuṃ  
 kiṃ punarvāliṇaṃ prabhō || 4.12.8 ||

yēna sapta mahāsālā  
 girirbhūmiśca dāritāḥ |  
 bāṇēnaikēna kākutstha  
 sthātā tē kō raṇāgrataḥ || 4.12.9 ||

adya mē vigataḥ śōkaḥ  
 prītiradya parā mama |  
 suhṛdam tvāṃ samāsādyā  
 mahēndravaruṇōpamam || 4.12.10 ||

tamadyaiva priyārthaṃ mē  
 vairiṇaṃ bhrāṭṛrūpiṇam |  
 vāliṇaṃ jaḥi kākutstha  
 mayā baddhō'yamañjaliḥ || 4.12.11 ||

tatō rāmaḥ pariṣvajya  
 sugrīvaṃ priyadarśanam |  
 pratyuvāca mahāprājñō  
 lakṣmaṇānugataṃ vacaḥ || 4.12.12 ||

asmādgacchāma kiṣkindhāṃ  
 kṣipraṃ gaccha tvamagrataḥ |  
 gatvā cāhvaya sugrīva  
 vāliṇaṃ bhrāṭṛgandhinam || 4.12.13 ||

sarvē tē tvaritaṃ gatvā  
 kiṣkindhāṃ vāliṇaḥ purīm |  
 vṛkṣairātmānamāvṛtya  
 hyatiṣṭhan gahanē vanē || 4.12.14 ||

sugrīvō'pyanadad ghōraṃ  
 vālinō hvānakāraṇāt |  
 gāḍhaṃ parihitō vēgā -  
 nnā dairbhindannivāmbaram || 4.12.15 ||

taṃ śrutvā ninadaṃ bhrātuḥ  
 kruddhō vālī mahābalaḥ |  
 niṣpapāta susaṃrabdhō  
 bhāskarō'stataṭādiva || 4.12.16 ||

tataḥ sutumulaṃ yuddhaṃ  
 vālisugrīvayōrabhūt |  
 gaganē grahayōrghōraṃ  
 budhāṅgārakayōriva || 4.12.17 ||

talairaśanikalpaiśca  
 vajrakalpaiśca muṣṭibhiḥ |  
 jaghnatuḥ samarē'nyōnyaṃ  
 bhrātarau krōdhamūrcchitau || 4.12.18 ||

tatō rāmō dhanuṣpāṇi -  
 stāvubhau samudaikṣata |  
 anyōnyasadṛśau vīrā -  
 vubhau dēvāvivāśvinau || 4.12.19 ||

yannāvagacchat sugrīvaṃ  
 vāliṇaṃ vāpi rāghavaḥ |  
 tatō na kṛtavān buddhiṃ  
 mōktumantakaraṃ śaram || 4.12.20 ||

ētasminnantarē bhagnaḥ  
 sugrīvastēna vālinā |  
 apaśyan rāghavaṃ nātha -  
 mṛṣyamūkaṃ pradudruvē || 4.12.21 ||

klāntō rudhirasiktāṅgaḥ  
 prahārairjarjarīkṛtaḥ |  
 vālinābhidrutaḥ krōdhāt  
 pravivēśa mahāvanam || 4.12.22 ||

taṃ praviṣṭaṃ vanam dṛṣṭvā  
 vālī śāpabhayāt tataḥ |  
 muktō hyasi tvamityuktvā  
 sa nivṛttō mahābalaḥ || 4.12.23 ||

rāghavō'pi saha bhrātrā  
 saha caiva hanūmatā |  
 tadēva vanamāgacchat  
 sugrīvō yatra vānaraḥ || 4.12.24 ||

taṃ samīkṣyāgataṃ rāmaṃ  
 sugrīvaḥ sahalakṣmaṇam |  
 hrīmān dīnamuvācēdaṃ  
 vasudhāmavalōkayan || 4.12.25 ||

āhvayasvēti māmuktvā  
 darśayitvā ca vikramam |  
 vairiṇā ghātayitvā ca  
 kimidānīṃ tvayā kṛtam || 4.12.26 ||

tāmēva vėlāṃ vaktavyaṃ  
 tvayā rāghava tattvataḥ |  
 vālinaṃ na nihanmīti  
 tatō nāhamitō vrajē || 4.12.27 ||

tasya caivaṃ bruvāṇasya  
 sugrīvasya mahātmanaḥ |  
 karuṇaṃ dīnaya vācā  
 rāghavaḥ punarabravīt || 4.12.28 ||

sugrīva śrūyatām tāta  
 krōdhaśca vyapanīyatām |  
 kāraṇaṃ yēna bāṇō'yaṃ  
 sa mayā na visarjitaḥ || 4.12.29 ||

alaṅkāreṇa vēṣeṇa  
 pramāṇeṇa gatēna ca |  
 tvam ca sugrīva vālī ca  
 sadṛśau sthaḥ parasparam || 4.12.30 ||

svarēṇa varcasā caiva  
 prēkṣitēna ca vānara |  
 vikramēṇa ca vākyaiśca  
 vyaktiṃ vāṃ nōpalakṣayē || 4.12.31 ||

tatō'haṃ rūpasādṛśyā -  
 nmōhitō vānarōttama |  
 nōtsrjāmi mahāvēgaṃ  
 śaraṃ śatrunibarhaṇam || 4.12.32 ||

jīvitāntakaraṃ ghōraṃ  
 sādṛśyāt tu viśaṅkitaḥ |  
 mūlaghātō na nau syāddhi  
 dvayōriti kṛtō mayā || 4.12.33 ||

tvayi vīra vipannē hi  
 ajñānāllāghavānmayā |  
 mauḍhyaṃ ca mama bālyaṃ ca  
 khyāpitaṃ syāt kapīśvara || 4.12.34 ||

dattābhayavadhō nāma  
 pātakaṃ mahadadbhutam |  
 ahaṃ ca lakṣmaṇaścaiva  
 sītā ca varavarṇinī || 4.12.35 ||

tvadadhīnā vayaṃ sarvē  
 vanē'smin śaraṇaṃ bhavān |  
 tasmād yudhyasva bhūyastvaṃ  
 mā māśaṅkīśca vānara || 4.12.36 ||

ētanmuhūrtē tu mayā  
 paśya vālinamāhavē |  
 nirastamiṣuṇaikēna  
 cēṣṭamānaṃ mahītalē || 4.12.37 ||

abhijñānaṃ kuruṣva tva -  
 mātmanō vānarēśvara |  
 yēna tvāmbhijānīyāṃ  
 dvandvayuddhamupāgatam || 4.12.38 ||

gajapuṣpīmimāṃ phullā -  
 mutpātya śubhalakṣaṇām |  
 kuru lakṣmaṇa kaṇṭhē'sya  
 sugrīvasya mahātmanaḥ || 4.12.39 ||

*tatō giritaṭē jātā -*

*mutpāṭya kusumāyutām |*

*lakṣmaṇō gajapuṣpīṃ tām*

*tasya kaṅṭhē vyasarjayat || 4.12.40 ||*

*sa tayā śuśubhē śrīmān*

*latayā kaṅṭhasaktayā |*

*mālayēva balākānām*

*sasandhya iva tōyadaḥ || 4.12.41 ||*

*vibhrājamānō vapuṣā*

*rāmavākyasamāhitāḥ |*

*jagāma saha rāmēṇa*

*kiṣkindhām punarāpa saḥ || 4.12.42 ||*

*|| ityārṣē śrīmadrāmāyaṇē vālmikīyē ādikāvyē*

*kiṣkindhākāṇḍē dvādaśaḥ sargaḥ ||*